



Ağdam rayonundakı Heydər Əliyev Mərkəzində Ağdam Rayon İcra Hakimiyyətinin, "Azərbaycan" qəzetinin, Bakı Dövlət Universiteti Kitabxanaçılıq-informasiya fakültəsinin, Kitabşünaslıq və nəşriyyat işi kafedrasının birgə təşkilatçılığı ilə Ümummilli Lider Heydər Əliyevin əziz xatirəsinə həsr edilmiş Kitab bayramı və Respublika konfransı keçirilib. Tədbirdə rayon ictimaiyyətinin nümayəndələri, o cümlədən Ağdam Mərkəzləşdirilmiş Kitabxana Sisteminin əməkdaşları, ziyalılar və şagirdlər iştirak ediblər.

Əvvəlcə Ulu Öndər Heydər Əliyevin mərkəzi meydanında ucaldılmış abidəsi ziyarət olundu, önünə gül-çiçək dəstələri düzüldü.

Sonra tədbir iştirakçıları Azərbaycan Milli Elmlər Akademiyasının "Akademikkitab" Birliyinin direktoru, filologiya üzrə elmlər doktoru Əlağa Cəfərov tərəfindən Ağdam rayonuna hədiyyə edilmiş kitabların bir qisminə ibarət sərgi ilə tanış oldular. Son zamanlar Azərbaycan nəşriyyatlarında nəfis şəkildə çapdan çıxmış bu kitablar ölkəmizdə çap məhsullarının mövzu baxımından rəngarəngliyindən xəbər verir.

Ümummilli Lider Heydər Əliyevin əziz xatirəsinə həsr edilmiş Respublika konfransı Dövlət himninin səsləndirilməsi ilə başladı. Xalqımızın Ulu Öndərinin və respublikamızın ərazi bütövlüyü uğrunda canlarını fəda etmiş Vətən övladlarının əziz xatirələri bir dəqiqəlik sükutla yad edildi.

Tədbiri Ağdam Rayon İcra Hakimiyyətinin başçısı Vəqif Həsənov açaraq vurğuladı ki, Azərbaycan tarixinin mühüm ictimai-siyasi, sosial-iqtisadi və mədəni-mənəvi hadisələrlə zəngin olan dövrü Heydər Əliyevin adı ilə bağlıdır. Ulu Öndər həmişə Azərbaycanı və xalqımızı zamanın ən çətin, mürəkkəb və ziddiyyətli sınaqlarından çıxara bilib. Heydər Əliyevin Azərbaycana rəhbərliyi dövründə xalq təsərrüfatı, iqtisadiyyat, elm, təhsil, mədəniyyət və digər sahələrdə böyük nailiyyətlər qazanılıb.

V.Həsənov qeyd etdi ki, hazırda Azərbaycan özünün hər bir sahədə dinamik inkişaf dövrünü yaşayır. Ulu Öndərin siyasi kursunu uğurla davam etdirən, onun müqəddəs vəsiyyətini həyata keçirən Azərbaycan Prezidenti, Silahlı Qüvvələrin Müzəffər Ali Baş Komandanı İlham Əliyevin sərkərdəliyi ilə rəşadətli Azərbaycan Ordusunun cəmi 44 gün ərzində torpaqlarımızı 30 illik erməni işğalından azad etməsi müasir tariximizə qızıl hərfərlə yazılıb.



Ağ günə qovuşan Ağdamda Kitab bayramı



Ağdam şəhərinin və rayonun işğal altında olan hissəsinin 2020-ci il noyabrın 20-də işğaldan azad edildiyini xatırladan Vəqif Həsənov dövlət başçısının və birinci xanım Mehriban Əliyevanın Ağdam rayonuna səfərlərinə diqqət çəkdi. Qeyd etdi ki, Müzəffər Ali Baş Komandanın 27 ildən sonra işğaldan azad olunan Ağdamda üçrəngli dövlət bayrağımızı qurur-la dalgalandırması, Ağdam məscidini ziyarət etməsi, şəhərin baş planını təsdiqləməsi, bərpa-quruculuq işlərinə start verməsi, yeni binaların təməlini qoyması təkcə ağdamlıları deyil, bütün xalqımızı ürəkdan sevindirdi.

Prezident İlham Əliyevin rəhbərliyi ilə Ağdamın qısa müddətdə dirçəldiləcəyini söyləyən Vəqif Həsənov Kitab bayramını da həmin tədbirlərin tərkib hissəsi kimi dəyərləndirdi. Bildirdi ki, vaxtilə Ulu Öndər kitaba, mütaliyəyə, kitab nəşrinə və kitab təbliğinə xüsusi diqqət yetirirdi. Ona görə də bu tədbirin özlündə kitabın dayanması dahi şəxsiyyətin əziz xatirəsinə ehtiramın bir ifadəsidir.

Tədbirdə çıxış edən Milli Məclisin deputatı, "Azərbaycan" qəzetinin baş redaktoru Bəxtiyar Sadıqov Ulu Öndər Heydər Əliyevin müxtəlif dövrlərdə ölkəyə rəhbərliyindən, onun müdrik və uzaqgörən dövlət xadimi olmasından geniş söhbət açdı, müasir Azərbaycanın məhz Ümummilli Liderin şah əsəri olduğunu vurğuladı. Bildirdi ki, Heydər Əliyev özünün idarəçilik istedadı, tükənməz enerjisi, misilsiz işgüzarlığı ilə dünyanın ən nüfuzlu siyasi xadimlərindən birinə çevrilmişdir.

Bəxtiyar Sadıqov vurğuladı ki, çağdaş tariximizə dövlətçiliyimizin xilaskarı və qurucusu kimi daxil olmuş Heydər Əliyevin milli müstəqillik, azərbaycançılıq ideyalarını bu gün Prezident İlham Əliyev uğurla davam etdirir. Müzəffər Ali Baş Komandan İlham Əliyev 44 günlük Zəfər müharibəsində düşməni darmadağın edərək, şəhidlərimizin qisasını aldı, torpaqlarımızı özümüzə qaytardı. Dövlət başçısının regionların sosial-iqtisadi inkişafına dair dövlət proqramlarına uyğun olaraq Ağdam rayonunun quruculuqla bağlı

inkışaf planlarını təsdiq etməsi, bir çox sosial layihələrin həyata keçirilməsinə təkan verməsi yeni dövrün əsasını qoymuşdur.

Milli Məclisin deputatı keçirilən tədbirin mahiyyətindən danışaraq kitabı və mütaliəni cəmiyyətin tərəqqi yolunu nurlandıran işi kimi qiymətləndirdi. Ulu Öndərin xatirəsinə həsr olunmuş Kitab bayramının əhəmiyyətini qeyd edən natiq kitabın bilik mənbəyi olduğunu, bütün sahələrdəki inkişafın buna bağlı olduğunu söylədi. Heydər Əliyevin hər zaman kitab nəşrinə, kitabxana işinə yüksək dəyər verdiyini, bu sahəyə xüsusi diqqət ayırdığını bildirdi. Bəxtiyar Sadıqov Ağdamda ilk dəfə keçirilən Kitab bayramının gənclər arasında kitabın təbliğinə böyük töhfə verəcəyinə əmin olduğunu diqqətə çatdırdı.

Tədbirdə Bakı Dövlət Universitetinin Kitabxanaçılıq-informasiya fakültəsinin dekan əvəzi, dosent Ələmdar Cəbbarlı "Ulu Öndər Heydər Əliyev və Qarabağ ədəbi mühiti" mövzusunda məruzə etdi. O, Qarabağın ədəbi-mədəni həyatının mənzərəsini canlandıraraq

dedi ki, çoxəsrlilik tarixə, zəngin mədəniyyətə malik olan bu bölgə bir çox sənətkarların yetişməsində əvəzsiz rol oynayıb. Ədəbiyyat və mədəniyyət tariximizdə özünəməxsus yer tutan Qasım bəy Zakir, Mir Möhsün Nəvvab, Xurşidbanu Natəvan, Mirzə Ələsgər Nəvrəs, Aşıq Pəri, Bəhmən Mirzə Qacar haqqında məlumat verən natiq Ulu Öndərin hər zaman Qarabağın mədəni yüksəlişinə qayğı göstərdiyini dedi. O, eləcə də Prezident İlham Əliyevin bu kursu uğurla davam etdirdiyini, azad Qarabağımızda ədəbiyyat və mədəniyyətimizin inkişafına xüsusi töhfə verdiyini söylədi.

BDU-nun Kitabşünaslıq və nəşriyyat işi kafedrasının dosenti Rəşad Səlimov "Ulu Öndər Heydər Əliyev haqqında xarici nəşrlər" mövzusunda məruzə edərək dahi şəxsiyyətin həyat və fəaliyyəti ilə bağlı ABS, Böyük Britaniya, Türkiyə, Rusiya, Çin və başqa ölkələrdə çapdan çıxmış fundamental nəşrlər haqqında söz açdı. Dedi ki, dahi Heydər Əliyevin fikrincə, hər bir millət dünya xalqları içərisində fərqləndirən başlıca xüsusiyyəti onun mədəniyyətidir.

Yüksək mədəniyyətə malik olan xalq daim inkişaf edir və irəli gedir. Azərbaycan xalqının qədim mədəniyyətinin, elmi təfəkkürünün kökləri onun tarixinin dərinliklərinə gedib çıxır. Əsrlərboyu Azərbaycan xalqı Şərq ədəbiyyatı və incəsənətinin, müxtəlif dövrlərin fəlsəfə və elminin ən yüksək nailiyyətlərini özündə təcəssüm etdirən zəngin, çoxcəhətli və orijinal mədəniyyət yaratmışdır. Bu baxımdan xarici ölkələrdə Heydər Əliyevə həsr olunmuş kitablar müstəsna əhəmiyyətə malikdir.

Bakı Dövlət Universitetinin Kitabşünaslıq və nəşriyyat işi kafedrasının müdiri, Qarabağ müharibəsi veteranı Knyaz Aslan "Ulu Öndər Heydər Əliyev şəxsiyyəti: milli-mənəvi dəyərlərimizin təəs-sübkeşi və təminatçısı" mövzusunda məruzə etdi. O vurğuladı ki, mədəni irsimizin qorunub saxlanması, inkişafında, geniş təbliğində, dünya miqyasında şöhrət tapmasında böyük şəxsiyyət Heydər Əliyevin əvəzsiz xidmətləri var. Azərbaycan milli-mənəvi də-

yərlərinə yiyələnməklə gənc nəslin milli ruhda tərbiyə olunması məsələsi Heydər Əliyev tərəfindən daim əsas vəzifələrdən biri kimi irəli sürülmüşdü. Ulu Öndər deyirdi: "Gənclərimiz milli ruhda tərbiyə olunmalıdır, bizim milli-mənəvi dəyərlərimizin əsasında tərbiyələnməlidir. Gənclərimiz bizim tariximizi yaxşı bilməlidir, milli dəyərlərimizi yaxşı bilməlidir. Milli dəyərlərimizi, milli ənənələrimizi yaxşı bilməyən, tariximizi yaxşı bilməyən gənc vətənpərvər ola bilməz".

Tədbirdə Ağdam Rayon Ağsaqqallar Şurasının sədri Əvəz Mikayılov, Ailə, Qadın və Uşaq Problemləri üzrə Dövlət Komitəsinin Ağdam Uşaq və Ailələrə Dəstək Mərkəzinin direktoru Yaqut Qəhrəmanova çıxış edərək Ulu Öndər Heydər Əliyevin xalqımız və dövlətimiz üçün gördüyü işlərdən, işğaldan azad olunmuş ərazilərimizdə həyata keçirilən nəhəng quruculuq işlərindən danışdılar.

Rəşad CƏFƏRLİ,
"Azərbaycan"